

సృజనాత్మకత ఆర్య సమాజ ఆవశ్యకత

బొల్యం నుండే ఉన్నతమైన ఆలోచనలకు, సత్ప్రవర్తన కొరకు స్ఫూర్తి నిచ్చిన ఆర్యసమాజం గురించి, ఆర్యసమాజ ఉద్యమ నేత పండిట్ నరేంద్రజీ గురించి వారి స్మారికలో నా భావాలను వ్యక్తపరచే భాగ్యం కలిగినందుకు ఆనందిస్తున్నాను. ఆర్య సమాజం భారతదేశంలో బలోపేతమైన సంఘ సంస్కరణ ఉద్యమముగా ఆవిర్భవించింది. భారతీయ సంస్కృతి, సాంప్రదాయాలలో దేదీప్యమానంగా వెలుగొందుచున్న, సాత్విక చింతన సద్భావన, సత్ప్రవర్తనలను వికసించేసే సత్యాన్ని తమ “సత్యార్థ ప్రకాష్” ద్వారా ప్రపంచాన్ని మేల్కొలిపిన స్వామి దయానంద సరస్వతి ఆధునిక భారత రత్నగా కలకాలం నిలిచియుంటారు. స్వాతంత్రోద్యమ కాలంలో దేశవ్యాపితంగా ఆర్యసమాజం మూఢనమ్మకాలు, అజ్ఞాన అంధకారం, కుల, మత అడ్డుగోడలు సృష్టించిన దేశ ఆనైక్యతను తొలగిస్తూ చైతన్యవంతమైన ఐక్యతను, ఆత్మగౌరవాన్ని ఆకాశానికందే విధంగా చాటి చెప్పింది. వలస వాదులైన బ్రిటీష్ సామ్రాజ్యవాదులకు వ్యతిరేకంగా నిర్మించబడిన స్వాతంత్రోద్యమంలో అనన్య సామాన్యమైన సమరశీల పాత్రను పోషించింది. భారతీయ ధర్మ ప్రచారాన్ని పోషించింది. భారతీయ ధర్మ ప్రచారాన్ని విదేశీ బానిసత్వ వ్యతిరేక మహోద్యమంతో మేళవింపచేసింది.

స్వాతంత్రానంతరం ఆరు దశాబ్దాల సుదీర్ఘ కాలంలో ఆర్య సమాజం “స్వతంత్రత”ను సార్థకం చేయడానికి శక్తి వంచన లేకుండా ప్రయత్నం చేసింది. చేస్తూ ఉన్నది. భారతీయ సాంస్కృతిక విలువలను, ఆ విలువలను పోషించే బాధ్యతల నిర్వహణలో సంఘ సంస్కర్తలు, రాజకీయ నాయకుల దృష్టిని ఆకర్షించడానికి నిర్విరామంగా కృషి చేస్తున్నది. స్వాతంత్ర సమరయోధుల సందేశాన్ని యువతరాలకు అందించడానికి సర్వప్రయత్నాలు చేస్తున్నది. హైదరాబాద్ సంస్థాన విమోచన ఉద్యమంలో వేగుచుక్కలా వెలిగిన ఉక్కు మనిషి పండిట్ నరేంద్రజీ శతజయంతి ఉత్సవాలను నిర్వహిస్తున్న ప్రక్రియ దీనికి ప్రబల నిదర్శనం.

ఆర్య సమాజం తదితర ప్రజాసంస్థల రాజకీయ పార్టీల సదుద్దేశాలు ఎలా వున్నప్పటికీ స్వతంత్రానంతర పరిణామాలు మరో విధముగా నుండడం దేశభక్తులందరిని కలవర పెడుతుండడం కాదనలేని వాస్తవం. చక్కని రాజ్యాంగ చట్టాన్ని ఆమోదించుకొని అర్థశతాబ్ది గడించింది. ప్రజాస్వామ్య రాజకీయ వ్యవస్థల రూపకల్పన చేసుకొని

ప్రణాళికాబద్ధ ఆర్థిక సామాజికాభివృద్ధి సిద్ధాంతాల రూపకల్పన చేసుకుని ఆరు దశాబ్దాలు కావస్తున్నది. అయినా సామాన్య భారతీయుడు స్వతంత్ర పౌరుడుగా తల ఎత్తుకొని తిరగలేక పోవుచున్నాడు. విద్య, విజ్ఞానం ఆధారంగా స్వయం ఉపాధి సాధించలేక పోతున్నాడు. పరిశ్రమ ద్వారా దేశ సంపద సృష్టి క్రమంలో పాల్గొనలేకపోతున్నాడు. కుల, మత అడ్డుగోడల కారణంగా సాధించబడిన జాతీయ సమైక్యతను కూడా కాపాడలేక పోతున్నాడు. మూర్ఖత్వం, మూఢ నమ్మకాల ఉక్కు పంజరం నుండి అత్యధిక భారతీయులు విముక్తిని సాధించలేక, ఆధునిక నాగరికతా ప్రపంచంలో స్వాతంత్ర స్ఫూర్తిని పొందలేక పోతున్నారు. ఈ పరిస్థితికి గల కారణాలను తెలిసికోవడం అసాధ్యముకాదు. మానవ హక్కులను, మానవీయ విలువలను పూర్తిగా విస్మరిస్తూ ఆధునిక నాగరికత పేరుతో స్వార్థపరులు, పరాన్న జీవులు అధికార పీఠాలను అధిరోహించడమే ప్రధాన కారణం. తమ రాజ్యాధికారాన్ని కొనసాగించడానికి వేద కాలం నుండి పోషించబడుచున్న సమత, మమత, సౌహార్ద్రత, సౌశీల్యత లాంటి విశ్వవ్యాపిత విలువలను విస్మరించడం, అణచివేయడం ఒక ఆధునిక నాగరికతగా నమ్మచెప్పడం ముఖ్యకారణం. ఇదే ఒక సిద్ధాంతంగా వివిధ రూపాలలో అన్ని సామాజిక జీవనరంగాలలో ఆరాధించబడడం ఆందోళనకర పరిణామం. ఫలితంగా సామాజిక, ఆర్థిక ముఖ్యంగా రాజకీయ రంగాలు కలుషితం కావడం ప్రజాబాహుళ్యం యొక్క జీవితాలు సంస్కరించలేని దుస్థితిలో నుండి పోవడం అత్యంత బాధాకరమైన పరిస్థితి. ఇది ఇలాగే కొనసాగితే భారతదేశం సంపన్న దేశంగా మెరిసి పోయినప్పటికీ అత్యధిక భారతీయులు అన్ని రంగాలలో వెనకబడి పోవడం కుల, మత విభేదాలు పెచ్చరిల్లడం ఆర్థికంగా చితికి పోవడం ఏమాత్రం ఆశ్చర్యకరం కాదు.

ఈ దుష్పరిణామాన్ని అడ్డుకొని స్వతంత్ర ఫలాలను అన్ని వర్గాలకి, ప్రాంతాలకి సమతుల్యంగా అందచేసే సాంస్కృతిక పునరుజ్జీవన ఉద్యమాన్ని మరో స్వాతంత్ర మహోద్యమంగా నిర్వహించవలసియున్నది. భారతీయ సంస్కృతి - సాంప్రదాయాలు వాటి నుండి జన్మించి దేశ స్వతంత్ర్యాన్ని సాధించిన సమరయోధులు విసురుతున్న సవాలు ఇది. దీనికి సమాధానం దేశ వ్యాపిత ప్రజాఉద్యమాలు మాత్రమే ఇంకా చీకటి కోణాలలో మ్రగ్గియున్న భారతీయులను తట్టి మేల్కొల్పాలి. తమ జన్మహక్కు అయిన ఆర్థిక, రాజకీయ స్వతంత్ర స్ఫూర్తిని అందించాలి కుల, మత ప్రాంతీయ తత్వాల అడ్డుగోడలు తొలగించాలి. భారత జాతీయత, భిన్నత్వంలో ఐక్యత, సమత, మమత, సద్భావన లాంటి ధర్మాలను ప్రతిష్టించాలి. వీటి పరిరక్షణ కొరకు కోట్లాది గ్రామీణ, పట్టణ శ్రమైక జీవుల ప్రజాశక్తిని నిర్మించాలి. ఇటువంటి సామాజిక పెట్టుబడి మాత్రమే నవ భారత నిర్మాణానికి నాందిగా నిలుస్తుంది.

సత్యం, ధర్మం, విద్యా-విజ్ఞానం లాంటి భారతీయ తాత్విక చింతనల సాంద్రత నుండి పుట్టి పెరిగి కాల పరీక్షలను తట్టుకున్న ఆర్య సమాజ నిర్వాహకులు, నాయకులు, అనుచరులు పైనుదహరించిన శూన్యాన్ని పూరించగలుగుతారు. సనాతన ధర్మ ప్రచారకుల పరిమితులను అధిగమించి ఆధునిక విజ్ఞానయుగ ధర్మంతో మేళవించగలుగుతారు. సనాతన ఆధునిక యుగ ధర్మాల మధ్య వంతెనలు నిర్మించగలుగుతారు. ఈనాటి శాస్త్రసాంకేతిక యుగ ఫలితంగా ఏర్పడుతున్న ప్రపంచీకరణ నేపథ్యాన్ని ఫలప్రదంగా వినియోగిస్తూ, అన్యవర్గాల అక్రమాలను నిలువరిస్తూ స్వతంత్రత ఫలితాలను పామర జనానికి అందించే బాధ్యతలను, ప్రబల సాధనాలుగా వినియోగించగలుగుతారు. ఆర్య సమాజ కేంద్రాలను విరివిగా విస్తరించి లక్షలాది యువతీ, యువకులను రెండవ స్వతంత్ర పౌరాట యోధులుగా తీర్చిదిద్దగలుగుతారు. రాజకీయ పార్టీలకు అతీతముగా నుంటూ రాజకీయ కార్యకర్తలలో నూతన దేశభక్తి, అంకిత భావాన్ని సృష్టించగలుగుతారు. ఆర్యసమాజం తిరిగి పూర్వ వైభవాన్ని సాధిస్తూనే భారత జాతికి నిజమైన సాధికారత, సర్వసత్తా శక్తిని సాధించడానికి తోడ్పడగలుగుతారు. సృజనాత్మక ఆర్యసమాజం యొక్క అవసరాన్ని గుర్తించడం నా కర్తవ్యం.

